

Kopja Informali ta' Sentenza



**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH R. MICALLEF**

Seduta tal-21 ta' Dicembru, 2007

Rikors Numru. 13/2006

Angelo **XUEREB**, AX Construction Limited *għa'* Angelo Xuereb Limited, u Verdala Mansions Limited *għa'* Sunny Homes Limited

vs

ID-DIRETTUR TAX-XOGHLIJET, l-Awtorita' ta' Malta
għall-Ambjent u l-Ippjanar u l-Avukat Ġenerali

Il-Qorti:

Rat ir-Rikors imressaq fit-28 ta' Frar, 2006, li bih u għar-raġunijiet hemm fih imfissrin, ir-rikorrenti talbu li din il-Qorti tiddikjara li huma għarbu trattament diskriminatorju bi ksur tal-artikolu 45 tal-Kostituzzjoni tar-Repubblika ta' Malta (aktar 'il quddiem imsejha l-"Kostituzzjoni") u tal-artikolu 14 tal-Konvenzjoni għall-Ħarsien tad-Drittijiet Umani u l-Libertajiet Fundamentali (aktar 'il quddiem imsejha il-

Kopja Informali ta' Sentenza

“Konvenzjoni”) u talbu wkoll li l-Qorti tagħti kull rimedju u direttiva li jidhrilha xierqa u opportuni fir-rigward;

Rat id-degriet tagħha tas-7 ta' Marzu, 2006, li bih appuntat is-smiġħ tar-Rikors għall-14 ta' Marzu, 2006;

Rat it-Tweġiba mressqa mill-intimat Avukat Ġenerali fl-10 ta' Marzu, 2006, li biha laqa' għall-azzjoni tar-rikorrenti billi qal li l-kawża ma messhiex infetħet kontrih, u għalhekk talab li jinħeles milli jibqa' fil-kawża. Qal ukoll li, fil-mertu, l-azzjoni attriċi m'hijiex mistħoqqa għaliex huwa ma wettaq l-ebda għamil li jista' jissejjaħ diskriminatorju kontra r-rikorrenti jew xi wieħed minnhom;

Rat it-Tweġiba mressqa mill-intimat Direttur Ġenerali tat-Taqsima tax-Xogħlijiet fit-13 ta' Marzu, 2006, li biha laqa' għall-azzjoni tar-rikorrenti billi, preliminarjament, qal li ladarba huwa ma joħroġx permessi għall-bini ma messux iddañhal fil-kawża u għalhekk għandu jinħareġ minnha bi spejjeż għar-rikorrenti. Preliminarjament ukoll, jgħid li din il-Qorti jmissha tagħzel li ma twettaqx is-setgħat tagħha biex tisma' din il-kawża ladarba r-rikorrenti kellhom jedd li jirrikorru għal rimedju ordinarju dwar l-ilmenti tagħhom u ma nqadewx bihom; jgħid ukoll li ladarba l-kwestjoni “kostituzzjonali” ma tqanqlitx waqt is-smiġħ tal-kawża quddiem il-Qorti ta' kompetenza kriminali, għalhekk ukoll ma setgħetx issir il-kawża tal-lum. Fil-mertu, l-intimat jgħid li l-allegazzjonijiet tar-rikorrenti ma jistgħux jitwemmnu u, safejn l-ilment tar-rikorrenti jinbena fuq l-għoti ta' permess għall-bini, ma kien mogħti lir-rikorrenti, jew min minnhom, l-ebda jedd li jaqbd u jibnu mingħajr il-permessi regolari. Jagħlaq billi jgħid li huwa ma wettaq l-ebda għamil ta' diskriminazzjoni kontra r-rikorrenti jew xi wieħed minnhom;

Rat it-Tweġiba mressqa fl-14 ta' Marzu, 2006, li biha l-Awtorita' intimata laqgħet għall-azzjoni tar-rikorrenti billi rrilevat li r-rikorrenti għadhom ma eżawrewx ir-rimedji ordinarji, tant li quddiem il-Qorti għadha qegħda tinstema' kawża fuq l-istess incident u mibdija mir-rikorrent¹. Tgħid

¹ Ċitazz. Nru. 1026/89GC li tinsab imħollija għat-trattazzjoni tal-gheluq għall-4.2.2008

Kopja Informali ta' Sentenza

ukoll li hija m'hix il-kontradittur legittimu tal-pretensjonijiet tar-rikorrenti għaliex dak li r-rikorrenti jilmintaw minnu seħħ saħansitra żmien qabel ma l-intimata kienet bdiet teżisti u twaqqfet bil-liġi fl-1992. Fil-mertu, seħqet li hija ma wettqet l-ebda għamil diskriminatorju u li l-istess rikorrenti jmisshom juru x'interess għandhom biex iressqu l-azzjoni tagħhom;

Rat id-degriet tagħha tal-14 ta' Marzu, 2006², li bih ordnat li, qabel kull haġa oħra, jigu trattati t-tieni u t-tielet eċċezzjonijiet tal-intimat Direttur Ġenerali tat-Taqsima tax-Xogħlijiet;

Semgħet ix-xhieda mressqa mill-partijiet;

Rat il-provi dokumentali mressqa mill-partijiet dwar l-imsemmija eċċezzjonijiet preliminari;

Rat il-verbal tas-smiġħ tas-16 ta' Novembru, 2006³, u b'mod partikolari d-dikjarazzjoni magħmula mill-avukat difensur tar-rikorrenti dwar il-proċeduri tal-Qorti meħudin kontra r-rikorrenti jew meħudin minnhom kontra ħaddieħor;

Rat l-ordni mogħtija minnha dak inhar dwar it-tressiq ta' prova dokumentali dwar il-proċeduri pendenti;

Rat in-Nota mressqa mir-rikorrenti fil-11 ta' Diċembru, 2006⁴;

Semgħet ix-xhieda tal-intimati;

Rat id-degriet tagħha tas-17 ta' April, 2007⁵ li bih ordnat li r-rikorrenti jressqu kopja tal-att tal-kawża mibdija minnhom fil-Prim'Awla tal-Qorti Ċivili;

Rat in-Nota mressqa mir-rikorrenti fit-2 ta' Mejju, 2007⁶, bid-dokumenti mehmużin magħha għall-finijiet tal-imsemmi degriet;

² Paġ. 13 tal-proċess

³ Paġ. 37 tal-proċess

⁴ Paġġ. 41-2 tal-proċess

⁵ Paġ. 48 tal-proċess

Kopja Informali ta' Sentenza

Rat id-degriet tagħha tat-12 ta' Ġunju, 2007, li bih tat żmien lill-partijiet biex iressqu s-sottomissjonijiet tagħhom dwar l-eċċezzjonijiet preliminari taħt eżami;

Rat in-Nota ta' Riferenzi mressqa mill-Awtorita' intimata fis-26 ta' Settembru, 2007⁷;

Rat in-Nota ta' Sottomissjonijiet imressqa mill-intimat Diretur Ġenerali tat-Taqsima tax-Xogħlijiet fit-30 ta' Awissu, 2007⁸;

Rat in-Nota ta' Sottomissjonijiet imressqa mir-rikorrenti fit-22 ta' Novembru, 2007⁹, bi twegiba għal dik imressqa mill-intimati;

Rat l-atti kollha tal-kawża;

Rat li l-kawża tħalliet għal-lum għas-sentenza dwar it-tieni u t-tielet eċċezzjonijiet tal-intimat Diretur Ġenerali tat-Taqsima tax-Xogħlijiet;

Ikkunsidrat:

Illi b'din l-azzjoni, r-rikorrenti qegħdin jgħidu li ġarrbu ksur ta' jedd fundamentali dwar permess għal żvilupp ta' proprjeta' f'Tas-Sliema li, wara li kien ingħata, inbidel b'ieħor f'it jiem wara bla ma ntalab mill-istess rikorrenti. Billi l-permess il-ġdid kien inaqqas l-għadd ta' sulari li l-imsemmi żvilupp seta' jkollu, ir-rikorrenti qegħdin jgħidu li b'dik id-deċiżjoni unilaterali meħuda mill-awtoritajiet kompetenti, saret diskriminazzjoni magħhom għaliex, fl-istess inħawi, bini ieħor ta' ħaddieħor tħalla jittella' b'għadd akbar ta' sulari. Minbarra dan, iżidu jgħidu li minkejja li huma kienu fetħu kawża quddiem il-Qrati Ċivili biex iwaqqgħu id-deċiżjoni li bidlet il-permessi originali, xorta waħda ttieħdu kontrihom proċeduri kriminali quddiem il-Qorti tal-Maġistrati u billi dawn qegħdin

⁶ Paġġ. 49 sa 70 tal-proċess

⁷ Paġġ. 74 tal-proċess

⁸ Paġġ. 76 sa 83 tal-proċess

⁹ Paġġ. 84 – 6 tal-proċess

jitkomplew xorta waħda bla ma stennew kif sejra tispicċa l-kawża ċivili, kellha titressaq din il-proċedura kostituzzjonali u konvenzjonali;

Illi l-intimat Direttur tad-Dipartiment tax-Xogħlijiet ressaq eċċezzjonijiet ta' xejra preliminari dwar din l-azzjoni, minbarra eċċezzjonijiet fil-mertu. B'degriet tagħha tal-14 ta' Marzu, 2006, din il-Qorti kienet ordnat li, qabel kull ħaġa oħra, jiġu trattati t-tieni u t-tielet eċċezzjonijiet tal-imsemmi intimat. Dawn jgħidu li l-Qorti jmissha tagħzel li ma teżerċitax is-setgħat tagħha li tisma' din il-kawża, għall-finijiet tal-artikolu 46(2) tal-Kostituzzjoni u dan għaliex ir-rikorrenti kellhom għad-dispożizzjoni tagħhom rimedju ordinarju li ma jagħtihomx jedd li jressqu din il-kawża. It-tieni eċċezzjoni trid li, ladarba r-rikorrenti ressqu din il-kawża minħabba l-kawzi kriminali mressqin kontrihom, allura r-rikorrenti kien messhom qanqlu l-kwestjoni kostituzzjonali quddiem dik il-Qorti li setgħet tagħmel riferenza lil din il-Qorti kif irid l-artikolu 46(3) tal-Kostituzzjoni;

Illi din is-sentenza qegħda tingħata dwar l-imsemmija żewġ eċċezzjonijiet. Il-Qorti tqis li hu xieraq li tirrimarka li, f'dan ir-rigward, jista' jkun li nħoloq xi nuqqas ta' ftehim għaliex fin-Nota ta' Sottomissjonijiet tiegħu l-intimat Direttur tad-Dipartiment tax-Xogħlijiet jidher li illimita ruħu biss għall-ewwel minn dawk iż-żewġ eċċezzjonijiet preliminari. Din il-fehma setgħet inħolqot mill-mod kif ġie redatt il-verbal tas-smiġħ tat-12 ta' Ġunju, 2007, fejn il-kawża kienet imħollija għal-lum għas-sentenza. Il-Qorti, madankollu, tqis li dak il-verbal imissu jinqara fid-dawl tal-verbali l-oħrajn li saru qablu, fejn jidher ċar – saħansitra f'dak tas-smiġħ tas-17 ta' April, 2007 – li l-Qorti kienet għadha qegħda tmexxi l-każ fuq iż-**żewġ eċċezzjonijiet preliminari** tal-imsemmi intimat kif ordnat fid-degriet tagħha tal-14 ta' Marzu, 2006. Dik l-ordni qatt ma nbidlet; lanqas saret xi talba minn xi waħda mill-partijiet biex din il-Qorti tibdilha;

Illi l-Qorti tqis li l-imsemmija żewġ eċċezzjonijiet huma wkoll marbutin ma' xulxin, għaliex jittrattaw it-tnejn li huma aspekk wieħed dwar jekk ir-rikorrenti nqadewx sewwa bir-

rimedji “ordinarji” li tagħtihom il-liġi f’kull waħda mill-proċeduri ġudizzjarji li jinsabu involuti fihom dwar dan il-każ tal-permessi tal-bini. F’kull każ, jekk kemm-il darba l-Qorti tagħżel li tilqa’ l-ewwel waħda miż-żewġ eċċezzjonijiet imsemmija, ma jkunx hemm bżonn tistħarreg it-tieni waħda;

Illi l-fatti li joħorġu mill-atti relattivi għall-imsemmija eċċezzjonijiet juru li fl-24 ta’ Lulju, 1986, l-awtoritajiet kompetenti ħarġu permess (numru 5299/85) lir-rikorrent Angelo Xuereb biex jisviluppa s-sit f’numru 102, Triq il-Kbira, Sliema, fi ħwienet, djar għall-abitazzjoni u *garages* għal karozzi privati¹⁰. It-talba għall-ħruġ tal-permessi kienet tressqet minnu f’Diċembru tal-1985. Il-binja ma kellhiex tkun ogħla minn erba’ (4) sulari mill-ogħla livell tat-triq. Kien hemm kundizzjonijiet oħrajn ukoll. Fis-16 ta’ Novembru, 1988, l-istess awtoritajiet ħarġu favur l-istess rikorrent Angelo Xuereb permess ieħor (numru 1850/87) għall-iżvilupp fl-istess sit fuq talba oħra li kienet saret fid-29 ta’ Marzu, 1987¹¹. L-għoli tal-bini ma riedx jaqbez ħames (5) sulari – jew dsatax-il metru u ħamsa u għoxrin centimetru (19.25m) – mill-ogħla livell tat-triq. Fit-30 ta’ Novembru, 1988¹², is-Segretarju tal-Bord dwar il-Permessi, bagħat jgħarraf lir-rikorrent Xuereb li l-permess li kien inħareġ erbatax-il jum qabel (jiġifieri l-permess numru 1850/87) kien tħassar b’seħħ minnufih. Dak inhar, reġa’ nħareġ permess (ukoll mogħti n-numru 1850/87)¹³ ieħor dwar l-istess sit. Fost il-kundizzjonijiet kien hemm imsemmi li l-bini ma setax ikun ogħla minn ħames (5) sulari mil-livell tat-triq kemm dwar Triq il-Kbira u kif ukoll dwar Triq Amery. Fil-25 ta’ Jannar, 1989¹⁴, inħareġ Ordni ta’ Twettiq kontra r-rikorrent minħabba li kien allegat li bini fil-livell terran fl-imsemmi sit ma kienx jaqbel mal-permessi approvati;

Illi ftit taż-żmien wara, inbdew proċeduri kriminali kontra r-rikorrent Xuereb dwar bini mtella’ kontra l-liġi u għat-

¹⁰ Dok “AX1”, f’pag. 18 tal-proċess

¹¹ Dok “AX2”, f’pag. 20 tal-proċess

¹² Dok “AX3”, f’pag. 22 tal-proċess

¹³ Dok “AX4”, f’pag. 23 tal-proċess

¹⁴ Dok “AX5”, f’pag. 24 tal-proċess

twaqqigħ tiegħu¹⁵. Fil-11 ta' Ottubru, 1989, ir-rikorrenti fetħu kawża quddiem il-Prim'Awla tal-Qorti Ċivili kontra l-Ministru u l-awtoritajiet kompetenti biex, għar-raġunijiet hemm imfissrin, jitolbu t-tħassir tad-deċiżjoni li biha ħassru l-permess maħruġ favur ir-rikorrent Xuereb fis-16 ta' Novembru, 1988, u biex jithallsu d-danni li ġarrbu minħabba dak it-tħassir¹⁶. Fid-dawl ta' dik il-proċedura, r-rikorrent Xuereb talab lill-Qorti tal-Maġistrati biex, sa ma l-Qorti Ċivili taqta' l-kawża dwar it-tħassir tal-permess maħruġ, il-Qorti tal-Maġistrati tieqaf milli tkompli tisma' l-proċeduri kriminali mibdiġin kontrih. B'degriet mogħti fit-30 ta' Novembru, 1989¹⁷, laqgħet it-talba u ħalliet il-każ *sine die* sakemm tinqata' l-kawża ċivili. F'xi żmien wara, li ma ssemmiex lil din il-Qorti, jidher li dik il-Qorti reġgħet bidlet il-fehma tagħha għaliex il-proċeduri kriminali kontra r-rikorrent reġgħu bdew jinstemgħu u qegħdin jingabru l-provi¹⁸;

Illi din il-kawża nfetħet fit-28 ta' Frar, 2006;

Illi l-Qorti se' tgħaddi issa biex tqis l-eċċezzjonijiet preliminari mqanqla mill-intimat Direttur tad-Dipartiment tax-Xogħlijiet. Kif in għad aktar 'il fuq, iż-żewġ eċċezzjonijiet huma marbutin ma' xulxin u l-ewwel ma jmiss li tkun mistħarrġa hija l-eċċezzjoni li din il-Qorti jmissha tagħzel li ma twettaqx is-setgħat tagħha kostituzzjonali ladarba r-rikorrenti għadhom ma nqadewx bir-rimedji l-oħrajn kollha "ordinarji" li setgħu jinqdew minnhom biex jiksbu l-ħarsien tal-jeddijiet tagħhom. Il-konsiderazzjonijiet ta' dritt marbutin mal-eċċezzjoni taħt eżami huma illum il-ġurnata stabiliti b'mod konsistenti mill-qrati Maltin. Din il-Qorti ma jidhrilhiex li għandha toqgħod terġa' tfissirhom, u tillimita ruħha biex tirreferi għas-sentenza tagħha tat-30 ta' Ġunju, 2005, fil-kawża **Tretyak vs Direttur taċ-Ċittadinanza u Expatriate Affairs**¹⁹, li kienet konfermata mill-Qorti Kostituzzjonali fis-16 ta' Jannar, 2006. Dik l-istess Qorti għadha żżomm l-istess

¹⁵ Dok "PJG1", f' pag. 42 tal-proċess

¹⁶ Dokument f' pagg. 50 sa 70 tal-proċess

¹⁷ Dokument f' pagg. 26 – 7 tal-proċess

¹⁸ Xhieda ta' Mario Scicluna 12.6.2007, f' pag. 72B tal-proċess

¹⁹ Rik. Kost. Nru. 22/05JRM

prinċipji kif muri f'deċiżjoni li ngħatat dan l-aħħar dwar l-istess eċċezzjoni²⁰;

Illi meta jissemma li jkun hemm rimedju ieħor xieraq, irid jintwera li dan ikun rimedju aċċessibbli, xieraq, effettiv u adegwat biex jindirizza l-ksur jew theddid ta' ksur lamentat²¹. M'hemmx għalfejn li, biex jitqies bħala effettiv, ir-rimedju jintwera bħala wieħed li se' jagħti lir-rikorrent suċċess garantit, biżżejjed li jintwera li jkun wieħed li jista' jiġi segwit b'mod prattiku, effettiv u effikaċi²². L-eżistenza li tassew ikun (jew kien) hemm rimedju alternattiv xieraq trid tintwera mill-intimat li fuqu jaqa' l-piż tal-prova biex jikkonvinċi lil din il-Qorti biex tagħżel li ma teżerċitax is-setgħat tagħha biex tisma' l-kawża;

Illi wara li l-Qorti qieset il-fatti li jirrigwardaw dan il-każ, u rat il-provi mressqa s'issa, hija tasal għall-fehma li għandha tilqa' l-istedina tal-intimat Direttur tad-Dipartiment tax-Xogħlijiet u dan għar-raġunijiet li sejrjn jissemmew;

Illi l-Qorti tara li r-rikorrenti kellhom – u għad għandhom – disponibbli rimedji ordinarji li bihom jistgħu jiksbu l-ħarsien tal-jeddijiet tagħhom fuq l-ilmenti li issa qegħdin iressqu f'din il-kawża. Din il-Qorti tqis li dawn ir-rimedji jeżistu kemm fil-kawża mressqa quddiem il-Prim'Awla tal-Qorti Ċivili (li hija azzjoni ta' sħarriġ ġudizzjarju li tressqet saħansitra qabel ma azzjoni bħal dik iddañħlet formalment fil-Kodiċi tal-Proċedura tagħna taħt l-artikolu 469A) – fejn il-qofol tat-talba attriċi hija sewwasew it-tħassir tad-deċiżjoni li biha tħassar il-permess għal żvilupp maħruġ favur ir-rikorrent Xuereb – u kif ukoll quddiem il-Qorti tal-Maġistrati fil-proċeduri kriminali li għaddej minnhom l-istess rikorrent;

Illi kemm fix-xhieda mogħtija mir-rikorrent²³ u kif ukoll fit-trattazzjoni tiegħu tal-għeluq fin-Nota ta' Sottomissjonijiet

²⁰ Kost. 31.10.2007 fil-kawża fl-ismijiet *Joseph Caruana et vs Il-Prim Ministru et* (Rik. Kost. 44/06)

²¹ Ara Kost. 5.4.1991 fil-kawża fl-ismijiet *Vella vs Kummissarju tal-Pulizija et* (Kollez. Vol: LXXV.i.106)

²² P.A. Kost. 9.3.1996 fil-kawża fl-ismijiet *Clifton Borg vs Kummissarju tal-Pulizija* (mhix pubblikata)

²³ Xhieda tiegħu 8.6.2006, f'paġġ. 30 – 2 tal-proċess

tagħhom²⁴, l-għaref difensur tar-rikorrenti għamilha ċara li r-raġuni waħdanija li r-rikorrenti fetħu din l-istanza kostituzzjonali (saħansitra jintuża l-kliem “*kien kostrett jjeħu din it-triq minħabba l-insistenza fuq il-proċeduri kriminali*”) kienet il-fatt li s-smiġħ tal-kawża kriminal kien reġa' nbeda. Fi kliem ieħor, sakemm kien għadu fis-seħħ id-degriet ta' soprasessjoni mogħti mill-Qorti tal-Maġistrati tat-30 ta' Novembru, 1989, ir-rikorrenti ma ħassew li qegħdin iġarrbu l-ebda ksur tal-jeddijiet fundamentali tagħhom. Fuq kollox, il-kawżali tal-lanjanzi kostituzzjonali u konvenzjonali tagħhom bl-ebda mod ma jirrigwardaw l-istess proċeduri kriminali. Il-Qorti tasal għall-fehma li r-rikorrenti qegħdin jinqdew b'din il-proċedura biex iżommu l-mixi 'l quddiem tal-proċediment kriminali, bla ma din il-kawża tittratta xi allegat ksur ta' jedd fundamentali f'dawk il-proċeduri. Jekk inhu tassew hekk, il-Qorti ssib bla ebda ħjiel ta' dubju li m'għandhiex tħalli li jsir dan;

Illi bosta drabi ngħad li lment dwar ksur ta' jedd fundamentali ma jistax jissejjes fuq każ ipotetiku²⁵, u l-Qorti m'għandhiex tistħarrġu jekk kemm-il darba ma jkunx seħħ il-fatt jew jidher li sejjer inevitabilment iseħħ. Minbarra dan, biex din il-Qorti tistħarreġ ilment ta' ksur ta' jedd fundamentali (speċjalment fejn l-allegazzjoni tkun tirreferi għal ksur li jseħħ waqt proċediment f'qorti), trid issir il-prova speċifika f'dan is-sens għaliex il-ksur ma jistax jiġi stabilit *a priori* jew meħud għalih waħdu maqtugħ mill-bqija tal-proċedura li fiha allegatament seħħ²⁶;

Illi huwa minnu li meta l-Qorti tkun mitluba biex tagħzel li ma twettaqx is-setgħat tagħha biex tisma' lment kostituzzjonali fuq ir-raġuni li r-rikorrent ikun naqas milli jinqeda b'rimedju ordinarju hija għandha dejjem id-diskrezzjoni li tagħzel li tibqa' tisma' l-kawża. L-eżistenza ta' “rimedju ordinarju” ma torbotx idejn din il-Qorti milli tkompli tisma' kawża kostituzzjonali mressqa quddiemha. Id-diskrezzjoni li tuża trid tkun waħda prudenti u fl-aħjar

²⁴ Paġġ. 85 – 6 tal-proċess

²⁵ Kost. 30.4.1993 fil-kawża fl-ismijiet *Pulizija vs Camilleri et* (Kollez. Vol: LXXVII.i.72); u P.A. Kost TM 15.5.2003 fil-kawża fl-ismijiet *Nazzareno sive Reno Żarb vs Avukat Ġenerali*

²⁶ Kost. 15.10.2003 fil-kawża fl-ismijiet *Gregorio sive Godwin Scicluna vs Avukat Ġenerali et*

interess tal-amministrazzjoni tal-gustizzja²⁷. Normalment, din id-diskrezzjoni tintuża meta r-rikorrent ikun jidher li tassew għandu disponibbli għalih rimedju li, kieku użat kif imiss, jista' jagħtih il-ħarsien tal-jedd li f'kawża bħal din jgħid li qiegħed iġarrab ksur tiegħu²⁸;

Illi meta l-Qorti tiġi biex tapplika l-prinċipji hawn fuq imfissra għall-każ li għandha quddiemha ssib li allura hemm raġunijiet tajbin biżżejjed biex tagħżel li ma twettaqx is-setgħat speċjali tagħha fil-kompetenza kostituzzjonali jew konvenzjonali tagħha u dan fid-dawl tal-fatt li r-rikorrenti għadhom jistgħu jieħu r-rimedji oħra li kellhom u għad għandhom disponibbli għalihom qabel irrikorrew għall-azzjoni kostituzzjonali;

Illi, ladarba l-Qorti waslet għal din il-fehma tagħha dwar it-tieni eċċezzjoni tal-intimat Direttur tad-Dipartiment tax-Xogħlijiet, ma hemmx għalfejn li tistħarreg **it-tielet eċċezzjoni** tiegħu;

Għal dawn ir-raġunijiet, il-Qorti qegħda taqta' u tiddeċiedi billi:

Tilqa' t-tieni eċċezzjoni proċedurali tal-intimat Direttur tad-Dipartiment tax-Xogħlijiet u tiddikjara li r-rikorrenti għandhom rimedji ġudizzjarji oħrajn xierqa biex jistħarrġu l-ilmenti tagħhom u jħarsu jeddijiethom, u għalhekk tagħżel li ma twettaqx is-setgħat tagħha kostituzzjonali jew konvenzjonali, u teħles lill-intimati milli jibqgħu fil-kawża, bl-**ispejjeż kontra r-rikorrenti**.

Moqrija

< Sentenza Finali >

²⁷ P.A. Kost VDG 9.2.2000 fil-kawża fl-ismijiet *Victor Bonavia vs L-Awtorita' tal-Ippjanar et* (Mhix publikata)

²⁸ Ara, f'dan ir-rigward Kost. 9.10.2001 fil-kawża fl-ismijiet *McKay vs Kummissarju tal-Pulizija et* (Kollez. Vol: LXXXV.i.268); u Kost. 27.2.2003 fil-kawża fl-ismijiet *Sammut vs Awtorita' tal-Ippjanar et* (Kollez. Vol: LXXXVII.i.48)

Kopja Informali ta' Sentenza

-----TMIEM-----